



## Ġabra tal-ġurisprudenza

DIGRIET TAL-QORTI TAL-ĠUSTIZZJA (Id-Disa' Awla)

5 ta' Ġunju 2014\*

“Rinviju għal deċiżjoni preliminari — VAT — Direttiva 2006/112/KE — Tnaqqis tat-taxxa tal-input imħallsa — Investimenti — Proprjeta — Agġustament tat-tnaqqis — Legiżlazzjoni nazzjonali li ttipprevedi perijodu ta' agġustament ta' għaxar snin”

Fil-Kawża C-500/13,

li għandha bħala suġġett talba għal deċiżjoni preliminari skont l-Artikolu 267 TFUE, imressqa min-Naczelny Sąd Administracyjny (il-Polonja), permezz ta' deċiżjoni tal-25 ta' Ġunju 2013, li waslet fil-Qorti tal-Ġustizzja fis-16 ta' Settembru 2013, fil-proċedura

**Gmina Międzyzdroje**

vs

**Minister Finansów,**

IL-QORTI TAL-ĠUSTIZZJA (Id-Disa' Awla),

komposta minn M. Safjan, President ta' Awla, A. Prechal (Relatur) u K. Jürimäe, Imħallfin,

Avukat Ġenerali: P. Cruz Villalón,

Registratur: A. Calot Escobar,

wara li kkunsidrat l-osservazzjonijiet ipprezentati:

- għall-Gmina Międzyzdroje, minn K. Wojtowicz, M. Konieczny u M. Janicki, conseillers fiscaux,
- għall-Minister Finansów, minn T. Tratkiewicz u J. Kaute, bħala agenti,
- għall-Gvern Pollakk, minn B. Majczyna, bħala agent,
- għall-Gvern Awstrijak, minn C. Pesendorfer, bħala agent,
- għall-Gvern tar-Renju Unit, minn V. Kaye, bħala agent, assistita minn R. Hill, barrister,
- għall-Kummissjoni Ewropea, minn J. Hottiaux u L. Lozano Palacios, bħala agenti,

wara li rat id-deċiżjoni meħuda, wara li nstema' l-avukat ġenerali, li tiddeċiedi permezz ta' digriet motivat, skont l-Artikolu 99 tar-Regoli tal-Proċedura tal-Qorti tal-Ġustizzja,

\* Lingwa tal-kawża: il-Pollakk.

tagħti l-preżenti

### Digriet

- 1 It-talba għal deċiżjoni preliminari tirrigwarda l-interpretazzjoni tal-Artikoli 167, 187 u 189 tad-Direttiva tal-Kunsill 2006/112/KE, tat-28 ta' Novembru 2006, dwar is-sistema komuni ta' taxxa fuq il-valur miżjud (ĠU L 347, p. 1, iktar 'il quddiem id-“Direttiva tal-VAT”), kif ukoll tal-prinċipju ta' newtralità tat-taxxa fuq il-valur miżjud (iktar 'il quddiem il-“VAT”).
- 2 Din it-talba giet ipprezentata fil-kuntest ta' tilwima bejn il-Gmina Międzyzdroje (il-komun ta' Międzyzdroje) u l-Minister Finansów (il-Ministru tal-Finanzi), fir-rigward ta' deċiżjoni adottata minn dan tal-aħħar wara talba għal interpretazzjoni li tikkoncerna l-aġġustament tat-tnaqqis tal-VAT tal-input imħallsa għal investimenti użati, inizjalment, għal attività eżentata u, sussegwentement, għal attività taxxabli.

### Il-kuntest ġuridiku

#### *Id-dritt tal-Unjoni*

- 3 L-Artikolu 167 tad-Direttiva 2006/112 huwa redatt kif ġej:  
“Dritt ta' tnaqqis isehh fil-hin meta t-taxxa mnaqqsa tiġi imposta.”
- 4 L-Artikolu 168 tal-imsemmija direttiva jipprovdi:  
“Sakemm il-merkanzija u s-servizzi jintużaw għall-iskopijiet tat-transazzjonijiet taxxabli ta' persuna taxxabli, il-persuna taxxabli għandha tkun intitolata, fl-Istat Membru li fih twettaq dawn it-transazzjonijiet, li tnaqqas mll-VAT li għandha thallas dan li ġej:  
a) il-VAT dovuta jew imħallsa f'dak l-Istat Membru rigward provvisti li sarulha ta' merkanzija jew servizzi, li twettqu jew li għad iridu jitwettqu minn persuna taxxabli ohra;  
[...].”
- 5 L-Artikolu 184 tal-imsemmija Direttiva jipprovdi:  
“It-tnaqqis inizjali għandu jiġi aġġustat fejn dan ikun oġhla jew inqas minn dak li għalih il-persuna taxxabli kienet intitolata.”
- 6 Skont l-Artikolu 185(1) tal-istess direttiva:  
“L-aġġustament għandu, b'mod partikolari, isir fejn, wara li ssir id-denunzja tal-VAT, isir xi tibdil fil-fatturi użati biex jiddeterminaw l-ammont li għandu jitnaqqas, per eżempju fejn ix-xirjiet huma kkanċellati jew hu miksub roħs fil-prezzijiet.”
- 7 L-Artikolu 187 tad-Direttiva 2006/112 jipprevedi:  
“1. Fil-każ ta' merkanzija kapitali, l-aġġustament għandu jkun mifruq fuq hames snin inkluża dik meta l-merkanzija kienet akkwistata jew iffabbrikata.  
Madankollu, l-Istati Membri jistgħu jibbażaw l-aġġustament fuq perijodu ta' hames snin sħaħ li jibda miż-żmien meta l-merkanzija hija użata għall-ewwel darba.

Fil-każ ta' proprjetà immobbli akkwistata bħala merkanzija kapitali, il-perijodu ta' aġġustament jista' jiġi estiż sa 20 sena.

2. L-aġġustament annwali għandu jsir biss fir-rigward ta' wieħed minn hamsa tal-VAT imposta fuq il-merkanzija kapitali, jew, jekk il-perijodu ta' referenza ġie estiż, fir-rigward tal-frazzjoni korrispondenti tiegħu.

L-aġġustament imsemmi fl-ewwel subparagrafu għandu jsir abbażi tal-varjazzjonijiet fid-dritt għal tnaqqis fi snin sussegwenti b'relazzjoni għal dik fis-sena li fiha l-merkanzija kienet akkwistata, iffabbrikata jew, fejn hu xieraq, użata għall-ewwel darba."

8 L-Artikolu 189 ta' din id-direttiva jipprovdi:

"Għall-finijiet ta' l-applikazzjoni ta' l-Artikoli 187 sa 191, l-Istati Membri jistgħu jieħdu l-miżuri li ġejjin:

- a) jiddefinixxu l-kunċett ta' merkanzija kapitali;
- b) jispeċifikaw l-ammont tal-VAT li jrid jittieħed in konsiderazzjoni għall-aġġustament;
- ċ) jaddottaw kalunkwe miżuri xierqa biex jiżguraw li l-aġġustament ma jwassalx għal kwalunkwe vantaġġ mhux ġustifikat;
- d) jippermettu simplifikazzjonijiet amministrattivi."

#### *Id-dritt Pollakk*

9 Il-Liġi dwar it-taxxa fuq il-beni u s-servizzi (ustawa o podatku od towarów i usług), tal-11 ta' Marzu 2004 (Dz. U. Nru 54, poźizzjoni 535), fil-verżjoni tagħha applikabbli għall-kawża prinċipali, tinkludi Artikolu 91, li l-paragrafi 1 sa 3, 7 u 7a tagħha huma redatti kif ġej:

"1. Wara tmiem is-sena li matulha bbenefikat mid-dritt għal tnaqqis tat-taxxa tal-input imħallsa, imsemmija fl-Artikolu 86(1), il-persuna taxxabli għandha l-obbligu, għas-sena fiskali magħluqa, li taġġusta t-tnaqqis skont l-Artikolu 90(2) sa (9), b'tehid inkonsiderazzjoni tal-*prorata* kkalkolata skont il-metodu previst fl-Artikolu 90(2) sa (6), jew skont id-dispożizzjonijiet adottati abbażi tal-Artikolu 90(11). L-aġġornament ma jsirx jekk id-differenza bejn il-*prorata* ta' tnaqqis iddefinita fl-Artikolu 90(4) u l-*prorata* ddefinita fis-sentenza preċedenti ma jkunux iżjed minn żewġ punti percentwali.

2. Fir-rigward tal-beni u tas-servizzi li, abbażi tad-dispożizzjonijiet dwar it-taxxa fuq il-profitti, huma użati mill-persuni taxxabli għall-assi immobbli korporali u inkorporali deprezzabbli, kif ukoll tal-artijiet u drittijiet emfitewtiċi użati għall-assi immobbli korporali u inkorporali tax-xerrej, bl-eċċezzjoni ta' dawk li l-valur inizjali tagħhom ma jeċċedix 15 000 [złoty Pollakk (PLN)], il-persuna taxxabli tipproċedi għall-aġġustament imsemmi fil-paragrafu 1 matul perijodu ta' 5 snin mis-sena tal-bidu tal-użu, jew ta' 10 snin fir-rigward tal-artijiet u drittijiet emfitewtiċi. L-aġġustament annwali, fil-każ imsemmi fl-ewwel sentenza, huwa ta' 20 % jew, fir-rigward tal-proprjetà u drittijiet emfitewtiċi, ta' 10 % tal-ammont tat-taxxa kkalkolata max-xiri jew mal-produzzjoni tagħhom. Għall-assi immobbli korporali jew inkorporali li l-valur inizjali tagħhom ma jeċċediz PLN 15 000, il-paragrafu 1 japplika *mutatis mutandis*, fejn l-aġġustament għandu jseħh fi tmiem is-sena tal-bidu tal-użu.

[...]

3. L-aġġustament imsemmi fil-paragrafi 1 u 2 għandu jsir fid-dikjarazzjoni fiskali pprezentata għall-ewwel perijodu ta' dikjarazzjoni tas-sena ta' wara dik li għaliha jsir l-aġġustament u, fil-każ ta' waqfien tal-attività ekonomika, fid-dikjarazzjoni fiskali tal-aħħar perijodu ta' dikjarazzjoni.

[...]

7. Il-paragrafi 1 sa 6 għandhom japplikaw *mutatis mutandis* meta l-persuna taxxabbli kellha d-dritt li tnaqqas it-taxxa kollha tal-input imħallsa għal beni jew servizz użat minn din il-persuna taxxabbli, u meta hija tkun għamlet dan it-tnaqqis, jew meta hija ma kellhiex dan id-dritt għal tnaqqis, iżda sussegwentement kien hemm bidla fid-dritt għat-tnaqqis tat-taxxa tal-input imħallsa għal dan il-beni jew servizz.

7a. Fir-rigward tal-beni u tas-servizzi li, abbażi tad-dispożizzjonijiet dwar it-taxxa fuq il-profitti, huma użati mill-persuni taxxabbli għall-assi immobbli korporali u inkorporali deprezzabbli, kif ukoll tal-artijiet u drittijiet emfitewtiċi użati għall-assi immobbli korporali u inkorporali tax-xerrej, bl-eċċezzjoni ta' dawk li l-valur inizjali tagħhom ma jeċċedix PLN 15 000, il-persuna taxxabbli ttipproċedi għall-aġġustament imsemmi fil-paragrafu 7 konformement mar-regoli ddefiniti fl-ewwel u t-tieni sentenzi tal-paragrafu 2, u fil-paragrafu 3. Dan l-aġġustament isir f'kull bidla suċċessiva tad-dritt għal tnaqqis, meta tali bidla tirriżulta matul il-perijodu ta' aġġustament."

## **Il-kawża prinċipali u d-domanda preliminari**

- 10 Mid-deċiżjoni tar-rinviju jirriżulta li matul is-snin 2007 sa 2010, il-Gmina Międzyzdroje għamlet investiment li kien jikkonsisti f'li jsir tkabbir f'ginnasju proprjetà tagħha, fejn magħha ziedet binja annessa hdejn l-iskola primarja li tagħha hija wkoll il-proprjetarja. Fil-kuntest tax-xogħlijiet ta' tkabbir, ġew ikkunsinnati beni u pprovduti servizzi għal dan il-komun, li għalihom hija hallset il-VAT.
- 11 Matul l-imsemmija xogħlijiet, il-Gmina Międzyzdroje ħadet ħsieb li tbiddel is-sistema kollha ta' ġestjoni tal-beni komunali intizi għall-edukazzjoni fiżika u għall-isport, li minnha kien jagħmel ukoll parti dan il-ginnasju. Din il-bidla kienet tikkonsisti, b'mod partikolari, f'li jinkera dan il-ginnasju lil kumpannija rregolata bil-liġi kummerċjali, intiża li tiżgura l-ġestjoni ta' din tal-aħħar kif ukoll tal-installazzjonijiet sportivi kollha li tagħhom kien proprjetarju l-komun. Gie previst li din il-kumpannija thallas kera lill-Gmina Międzyzdroje u li, bħala kontroparti, hija kellha tibbenefika mid-dritt li tuża dan l-istess ginnasju u li tiġbor id-dhul, jiġifieri s-somom li jkollhom jithallsu minn kull persuna jew entità li tixtieq tagħmel użu mill-installazzjonijiet sportivi kkonċernati.
- 12 Il-Gmina Międzyzdroje ressqet talba għall-interpretazzjoni tal-Liġi dwar it-taxxa fuq il-beni u s-servizzi, fil-verżjoni tagħha applikabbli għal dan il-proġett ta' kera tal-ginnasju fil-kawża prinċipali quddiem il-Minister Finansów li kkonstata, permezz ta' deċiżjoni tal-21 ta' Settembru 2011, li, skont l-Artikolu 91(2), (3) u (7a) ta' din il-liġi, l-aġġustament tad-dritt għal tnaqqis tal-VAT imħallsa minn dan il-komun fil-kuntest tax-xogħlijiet ta' tkabbir ta' dan il-ginnasju kellu jsir fuq perijodu ta' għaxar snin u, ta' kull sena, fuq 10 % tal-ammont tal-VAT imħallsa, fejn 10 % ta' dan l-ammont ma setax jiġi aġġustat minhabba l-użu tal-imsemmi ginnasju, matul is-sena 2010, għal attivitajiet li ma jagħtux dritt għal tnaqqis.
- 13 Fit-12 ta' April 2012, ir-rikors ipprezentat mill-Gmina Międzyzdroje kontra din id-deċiżjoni gie miċhud mill-Wojewódzki Sąd Administracyjny we Szczecinie (tribunal amministrattiv tal-Vojvodat ta' Szczecin). Din il-qorti ħadet inkunsiderazzjoni b'mod partikolari l-fatt li dan il-komun ma setax iwettaq aġġustament uniku, fuq sena fiskali waħda, tat-tnaqqis kollu, għaladarba l-leġiżlatur nazzjonali kien, konformement mal-Artikolu 187 tad-Direttiva 2006/112, stabbilixxa perijodu ta' aġġustament fuq perijodu ta' għaxar snin.

- 14 Wara li quddiemha ġie pprezentat appell mill-Gmina Międzyzdroje, in-Naczelny Sąd Administracyjny (Qorti suprema amministrattiva) stharrġet dwar l-interpretazzjoni li għandha ssir tal-Artikoli 187 u 189 tad-Direttiva 2006/112. B'mod partikolari, din il-qorti tistaqsi dwar il-punt jekk il-leġizlazzjoni nazzjonali inkwistjoni fil-kawża prinċipali, sa fejn hija tipprevedi għal sistema ta' aġġustament fuq perijodu ta' għaxar snin, hijiex konformi mal-prinċipju ta' newtralità tal-VAT ikkunsidrat minn din id-direttiva, peress li, skont il-ġurisprudenza tal-Qorti tal-Ġustizzja, dan il-prinċipju jirrikjedi li l-persuna taxxabbli tista' tirkupra l-VAT imħallsa żejda f'terminu raġonevoli.
- 15 Skont il-qorti tar-rinviju, tirriżulta wkoll il-kwistjoni dwar jekk, fir-rigward ta' sitwazzjoni bħal dik inkwistjoni fil-kawża prinċipali, li fiha l-użu ta' investment huwa mibdul, fejn dan il-beni kien intuża, inizjalment, għall-eżerċizzju ta' attività li ma tagħtix lok għal dritt għat-tnaqqis tal-VAT, u, sussegwentement, għall-eżerċizzju ta' attività li tagħti lok għal tali dritt ta' tnaqqis, l-Artikolu 189 tad-Direttiva 2006/112 jipprekludix leġizlazzjoni nazzjonali li ttiprovdi estensjoni tal-perijodu ta' aġġustament li jista' jammonta għal għaxar snin. Din il-qorti żżid tgħid li din tista' tagħti lok għal tweġiba fin-negattiv, peress li tali leġizlazzjoni tidher li tikkonċerna l-għan li jiġi evitat li l-aġġustamenti ma jiksbox vantaġġ mhux ġustifikat. Min-naħa l-oħra, jeħtieġ, skont l-imsemmija qorti, li wieħed jistaqsi dwar il-punt jekk dritt li wieħed jipproċedi għal aġġustament uniku, bħal dak invokat mill-Gmina Międzyzdroje, jistax jitqies li jikseb tali vantaġġ mhux ġustifikat.
- 16 Huwa fid-dawl ta' dawn il-kunsiderazzjonijiet li n-Naczelny Sąd Administracyjny iddeċidiet li tissospendi l-proċeduri quddiemha u li tagħmel id-domanda preliminari segwenti lill-Qorti tal-Ġustizzja:

“L-Artikoli 167, 187 u 189 tad-[Direttiva 2006/112], u l-prinċipju ta' newtralità jaċċettaw dispożizzjonijiet tad-dritt nazzjonali, bħal [dawk inkwistjoni fil-kawża prinċipali], li, fil-każ li jkun hemm bdil tad-destinazzjoni tal-użu ta' investment minn eżerċizzju ta' attività li ma tagħtix id-dritt għat-tnaqqis tal-VAT tal-input imħallsa għal eżerċizzju ta' attività li tippermetti l-benefiċċju ta' dan id-dritt, ikollhom l-effett li ma jkunx possibbli li jkun hemm regolarizzazzjoni unika [aġġustament uniku], iżda jkun meħtieġ li din ir-regolarizzazzjoni ssir fuq perijodu ta' 5 snin dekorribbli mis-sena li fih il-beni jibda jintuża, jew ta' 10 snin fil-każ ta' immobbli [proprietà]?”

### **Fuq id-domanda preliminari**

- 17 Skont l-Artikolu 99 tar-Regoli tal-Qorti tal-Ġustizzja, meta r-risposta għal domanda preliminari tkun tista' tiġi dedotta b'mod ċar mill-ġurisprudenza jew meta r-risposta għal tali domanda ma thalli lok għal ebda dubju raġonevoli, il-Qorti tal-Ġustizzja tista', f'kull mument, fuq proposta tal-Imħallef Relatur u wara li jinstema' l-Avukat Ġenerali, tiddeċiedi permezz ta' digriet motivat.
- 18 Hemm lok li din id-dispożizzjoni tiġi applikata fil-kuntest ta' dan ir-rinviju għal deċizzjoni preliminari.
- 19 Fil-fatt, għandu jifakkar li, skont l-istruttura tas-sistema stabbilita mid-Direttiva 2006/112, it-taxxa tal-input imħallsa fuq il-beni jew is-servizzi użati minn persuna taxxabbli għall-finijiet tat-tranzazzjonijiet taxxabbli tagħha tista' titnaqqas. It-tnaqqis tat-taxxi tal-input huwa marbut mal-ġbir tat-taxxa tal-output. Meta l-beni jew servizzi akkwistati minn persuna taxxabbli huma użati għall-bżonnijiet ta' tranzazzjonijiet eżenti jew li ma jaqgħux taħt il-kamp ta' applikazzjoni tal-VAT, ma jkun hemm la l-ġbir ta' taxxa tal-output u lanqas tnaqqis tat-taxxa tal-input. Min-naħa l-oħra, sa fejn beni jew servizzi jintużaw għall-finijiet ta' tranzazzjonijiet intaxxati fuq l-output, ikun meħtieġ li jsir tnaqqis tat-taxxa tal-input imħallsa fuqhom sabiex tiġi evitata tassazzjoni doppja (ara, f'dan is-sens, is-sentenza Uudenkaupungin kaupunki, C-184/04, EU:C:2006:214, punt 24).
- 20 Il-perijodu ta' aġġustament tat-tnaqqis previst mill-Artikolu 187 tad-Direttiva 2006/112 jippermetti li jiġu evitati ineżattezzi fil-kalkolu tat-tnaqqis u tal-vantaġġi jew tal-iżvantaġġi mhux ġustifikati għall-persuna taxxabbli meta, b'mod partikolari, tibdil fl-elementi inizjalment meħuda



inkunsiderazzjoni għad-determinazzjoni tal-ammont tat-tnaqqis isehh wara d-dikjarazzjoni. Il-probabbiltà ta' tibdil simili huwa partikolarment importanti fil-każ ta' investimenti li ta' spiss jintużaw matul perijodu ta' numru ta' snin li matulu l-użu tagħhom jista' jvarja (ara, f'dan is-sens, is-sentenza Uudenkaupungin kaupunki, EU:C:2006:214, punt 25).

- 21 Għalhekk fl-Artikolu 187(1) tagħha, id-Direttiva 2006/112 tipprovdi perijodu ta' hames snin, li jista' jiġi estiż għal għoxrin sena fil-każ ta' beni ta' proprjetà immobbli, perijodu li fih jista' jkun hemm tnaqqis li jvarja. Din id-dispożizzjoni tippermetti wkoll lill-Istati Membri jibbażaw ruħhom fuq perijodu ta' aġġustament shih mill-bidu tal-użu tal-beni.
- 22 L-Artikolu 187(2) ta' din id-direttiva jipprovdi li, fil-każ fejn il-perijodu ta' aġġustament gie estiż lil hinn minn perijodu ta' hames snin, l-aġġustament għandu jikkoncerna biss il-frazzjoni korrispondenti tal-VAT li tħallset fuq l-investimenti. Din id-dispożizzjoni tipprovdi wkoll li dan l-aġġustament għandu jsir abbażi tal-bidliet fid-dritt għal tnaqqis li jkun saru matul is-snin sussegwenti, meta mqabbel ma' dak tas-sena li matulha l-beni gie akkwistat, iffabbrikat jew, jekk ikun il-każ, użat għall-ewwel darba.
- 23 Id-dispożizzjonijiet tal-Artikolu 187 tad-Direttiva 2006/112 jikkoncernaw sitwazzjonijiet ta' aġġustament ta' tnaqqis, bħal dak inkwistjoni fil-kawża prinċipali, li fihom investiment li l-użu tiegħu ma jagħtix lok għal dritt għal tnaqqis huwa sussegwentement iddestinat għal użu li jagħti lok għal tali dritt għal tnaqqis (ara, f'dan is-sens, is-sentenza Uudenkaupungin kaupunki, EU:C:2006:214, punt 30).
- 24 Is-sistema ta' aġġustament tat-tnaqqis tikkostitwixxi element essenzjali tas-sistema stabbilita mid-Direttiva 2006/112 inkwantu għandha bhala għan li tiżgura l-eżattezza tat-tnaqqis u għalhekk in-newtralità tal-oneru fiskali. L-Artikolu 187 tal-imsemija direttiva, li jikkoncerna l-investimenti, rilevanti fil-kawża prinċipali, huwa barra minn hekk redatt fi kliem li ma jhalli ebda dubju dwar in-natura vinkolanti tiegħu (ara, f'dan is-sens, is-sentenza Uudenkaupungin kaupunki, EU:C:2006:214, punt 26).
- 25 F'dan il-każ, il-legiżlazzjoni nazzjonali applikabbli fil-kawża prinċipali tipprovdi, għall-investimenti fi proprjetà, perijodu ta' aġġustament ta' għaxar snin mill-bidu tal-użu tal-beni kkoncernat. Skont din il-legiżlazzjoni, l-aġġustament annwali li jista' jsir għal tali beni huwa ta' 10 % tal-ammont tat-taxxa kkalkolata fil-mument tal-akkwist jew tal-fabbrikazzjoni ta' dawn il-beni.
- 26 Għandu jiġi kkonstatat li r-regoli previsti minn tali legiżlazzjoni nazzjonali jikkostitwixxu manifestament traspożizzjoni adegwata tad-dispożizzjonijiet tal-Artikolu 187 tad-Direttiva 2006/112, imfakkra fil-punti 21 u 22 ta' dan id-digriet, u għaldaqstant ma jistgħux jiġu kkritikati fir-rigward ta' dawn id-dispożizzjonijiet.
- 27 Min-naħa l-oħra, galadarba l-imsemmi Artikolu 187 huwa kjarment ta' natura vinkolanti, hekk kif tfakkar fil-punt 24 ta' dan id-digriet, huwa jipprekludi sistema li tippermetti aġġustament tat-tnaqqis fuq perijodu inferjuri għal hames snin u, għaldaqstant, huwa jipprekludi wkoll sistema ta' aġġustament uniku, bħal dak invokat mill-Gmina Międzydroje, li tippermetti aġġustament matul sena ta' taxxa waħda.
- 28 Sa fejn il-legiżlazzjoni nazzjonali applikabbli fil-kawża prinċipali tipprovdi, għall-investimenti fi proprjetà, perijodu ta' aġġustament ta' għaxar snin mill-bidu tal-użu tal-beni, hija ma tistax għalhekk tiġi kkritikata fir-rigward tal-prinċipju ta' newtralità.
- 29 Fil-fatt, hekk kif tfakkar fil-punt 20 u 24 ta' dan id-digriet, ir-rekwizit ta' perijodu ta' aġġustament ta' mill-inqas hames snin għall-investimenti jikkostitwixxi element essenzjali tas-sistema ta' aġġustamenti stabbilit bid-Direttiva 2006/112, inkwantu din is-sistema tippermetti li jiġu evitati ineżattezzi fil-kalkolu tat-tnaqqis u tal-vantaġġi jew tal-izvantaġġi mhux ġustifikati għall-persuna taxxabli u b'hekk hija intiza sabiex tiżgura n-newtralità tal-oneru fiskali.

- 30 Fid-dawl tal-kunsiderazzjonijiet kollha preċedenti, hemm lok li r-risposta għad-domanda magħmula tkun li l-Artikoli 167, 187 u 189 tad-Direttiva 2006/112, kif ukoll il-prinċipju ta' newtralità, għandhom jiġu interpretati fis-sens li ma jipprekludux dispożizzjonijiet tad-dritt nazzjonali, bħal dawk inkwistjoni fil-kawża prinċipali, li, f'każijiet fejn ikun hemm bidla fl-użu ta' investiment fi proprjetà, fejn dan il-beni jintuża, inizjalment, għal użu li ma jagħtix lok għal dritt għat-tnaqqis tal-VAT u, sussegwentement, għal użu li jagħti lok għal tali dritt, jipprevedu perijodu ta' aġġustament ta' għaxar snin mill-bidu tal-użu ta' dan il-beni u, għaldaqstant, jeskludu aġġustament uniku matul sena tat-taxxa waħda.

### **Fuq l-ispejjeż**

- 31 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li għandha tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Id-Disa' Awla) taqta' u tiddeċiedi:

**L-Artikoli 167, 187 u 189 tad-Direttiva tal-Kunsill 2006/112/KE, tat-28 ta' Novembru 2006, dwar is-sistema komuni ta' taxxa fuq il-valur miżjud, kif ukoll il-prinċipju ta' newtralità għandhom jiġu interpretati fis-sens li ma jipprekludux dispożizzjonijiet tad-dritt nazzjonali, bħal dawk inkwistjoni fil-kawża prinċipali, li, f'każijiet fejn ikun hemm bidla fl-użu ta' investiment fi proprjetà, fejn dan il-beni jintuża, inizjalment, għal użu li ma jagħtix lok għal dritt għat-tnaqqis tal-VAT u, sussegwentement, għal użu li jagħti lok għal tali dritt, jipprevedu perijodu ta' aġġustament ta' għaxar snin mill-bidu tal-użu ta' dan il-beni u, għaldaqstant, jeskludu aġġustament uniku matul sena tat-taxxa waħda.**

Firem